

9.30 എ.എം.]

II സ്പീക്കർ തെരഞ്ഞെടുപ്പ്

പ്രോട്ടോ സ്പീക്കർ (ശ്രീ. ഡോമിനിക് പ്രസന്റേഷൻ) : ഓർഡർ..... ഓർഡർ നിയമസഭാ സ്പീക്കറായി തെരഞ്ഞെടുക്കപ്പെടുന്നതിന് രണ്ട് അംഗങ്ങളുടെ പേരുകൾ നിർദ്ദേശിക്കപ്പെട്ടിട്ടുണ്ട്. ശ്രീമതി പി. അയിഷാ പോറ്റി, ശ്രീ. എൻ. ശക്തൻ എന്നിവരാണ് നാമനിർദ്ദേശം ചെയ്യപ്പെട്ടിട്ടുള്ള അംഗങ്ങൾ. ശ്രീമതി പി. അയിഷാ പോറ്റിയെ നാമനിർദ്ദേശം ചെയ്യുകൊണ്ടുള്ള രണ്ട് പത്രികകൾ ലഭിച്ചിട്ടുണ്ട്. ശ്രീ. മാത്യു റ്റി. തോമസ് നിർദ്ദേശിക്കുകയും ശ്രീ. എ. കെ. ശശീന്ദ്രൻ പിന്താങ്ങുകയും ശ്രീ. സി. ദിവാകരൻ നിർദ്ദേശിക്കുകയും ശ്രീ. എ. കെ. ബാലൻ പിന്താങ്ങുകയും ചെയ്തിട്ടുള്ളതാണ് ശ്രീമതി പി. അയിഷാ പോറ്റിക്കുവേണ്ടിയുള്ള പത്രികകൾ. ശ്രീ. എൻ. ശക്തനെ നാമനിർദ്ദേശം ചെയ്യുകൊണ്ടുള്ള മൂന്ന് പത്രികകൾ ലഭിച്ചിട്ടുണ്ട്. ശ്രീ. ഉമ്മൻ ചാണ്ടി നിർദ്ദേശിക്കുകയും ശ്രീ. പി. കെ. കഞ്ഞാലിക്കുട്ടി പിന്താങ്ങുകയും ശ്രീ. രമേശ് ചെന്നിത്തല നിർദ്ദേശിക്കുകയും ശ്രീ. ഷിബു ബേബി ജോൺ പിന്താങ്ങുകയും ശ്രീ. കെ. എം. മാണി നിർദ്ദേശിക്കുകയും ശ്രീ. കെ. പി. മോഹനൻ പിന്താങ്ങുകയും ചെയ്തിട്ടുള്ളതാണ് ശ്രീ. എൻ. ശക്തനുവേണ്ടിയുള്ള പത്രികകൾ. പരിശോധനയിൽ നാമനിർദ്ദേശ പത്രികകളെല്ലാം നിയമാനുസൃതമാണെന്ന് കാണുന്നു. ഒന്നിലധികം അംഗങ്ങൾ സ്പീക്കർ സ്ഥാനത്തേക്ക് നിർദ്ദേശിക്കപ്പെട്ടിരിക്കുന്നതിനാൽ സഭ വോട്ടെടുപ്പിലൂടെ സ്പീക്കറെ തെരഞ്ഞെടുക്കുന്നതാണ്. ബാലറ്റ് പേപ്പറിൽ ശ്രീമതി പി. അയിഷാ പോറ്റിയുടെ പേര് ആദ്യത്തേതായും ശ്രീ. എൻ. ശക്തന്റെ പേര് രണ്ടാമത്തേതായും അച്ചടിച്ചിട്ടുണ്ട്. നിയമസഭാംഗങ്ങൾ തങ്ങൾക്ക് ഇഷ്ടമുള്ള സ്ഥാനാർത്ഥിയുടെ പേരിനെതിരെ ഒരു ഗുണനചിഹ്നമിട്ട് വോട്ട് രേഖപ്പെടുത്തേണ്ടതാണ്. ഗുണനചിഹ്നമല്ലാതെ മറ്റ് അടയാളങ്ങളിട്ട് വോട്ട് രേഖപ്പെടുത്തിയാൽ പ്രസ്തുത ബാലറ്റ് പേപ്പർ അസാധുവായി കണക്കാക്കുന്നതാണ്. നിയമസഭാംഗങ്ങളുടെ പേര് സെക്രട്ടറി ഇപ്പോൾ വിളിക്കുന്നതായിരിക്കും. ഓരോ അംഗവും തൽസമയം അദ്ധ്യക്ഷ വേദിക്ക് സമീപം വന്ന് എന്തെങ്കിലും ഒരു ബൂത്തിൽ വോട്ട് രേഖപ്പെടുത്തി ബാലറ്റ് പെട്ടിയിൽ നിക്ഷേപിച്ചശേഷം സ്വസ്ഥാനത്ത് ഉപവിഷ്കരിക്കണമെന്ന് അഭ്യർത്ഥിക്കുന്നു. ആദ്യത്തെ പ്രാവശ്യം പേര് വിളിക്കുമ്പോൾ സഭയിൽ ഹാജരല്ലാത്ത അംഗങ്ങൾക്ക് പോൾ അവസാനിച്ചതായി പ്രഖ്യാപിക്കുന്നതിനുമുമ്പ് സഭയിൽ ഹാജരാകുന്ന പക്ഷം വോട്ട് രേഖപ്പെടുത്താൻ അനുമതി നൽകുന്നതാണ്. ബാലറ്റ് പെട്ടി വേണമെങ്കിൽ രണ്ടുപേർക്ക് വന്ന് പരിശോധിക്കാവുന്നതാണ്.

ശ്രീ. സി. ദിവാകരൻ : ഏജൻഡാരെ വിളിക്കണം.

മി. പ്രൊട്ടോ സ്പീക്കർ : കൗണ്ടിംഗ് സമയത്താണ് ഏജൻഡാരെ വിളിക്കുന്നത്. വോട്ടെടുപ്പ് ആരംഭിക്കാം.

[വോട്ടെടുപ്പ് ആരംഭിക്കുകയും നിയമസഭാ സെക്രട്ടറി ശ്രീ. പി. ഡി. ശാരംഗധരൻ ബഹുമാനപ്പെട്ട മുഖ്യമന്ത്രി ശ്രീ. ഉമ്മൻ ചാണ്ടി മുതൽ ഇരിപ്പിട ക്രമത്തിൽ നിരയായി അംഗങ്ങളുടെ പേര് വിളിക്കുകയും അംഗങ്ങൾ ഓരോരുത്തരായി വന്ന് ബാലറ്റ് പേപ്പർ വാങ്ങി ഡയസ്സിൽ പ്രത്യേകം സജ്ജമാക്കിയിരുന്ന രണ്ട് ബൂത്തുകളിലായി വോട്ട് രേഖപ്പെടുത്തി ബാലറ്റ് പെട്ടിയിൽ നിക്ഷേപിച്ചശേഷം തിരികെയെത്തി സ്വസ്ഥാനത്ത് ഉപവിഷ്ഠരാകുകയും ചെയ്തു. സ്പീക്കർ സ്ഥാനാർത്ഥികളായ ശ്രീമതി പി. അയിഷാ പോറ്റി, ശ്രീ. എൻ. ശക്തൻ എന്നിവരും നോമിനേറ്റഡ് അംഗം ശ്രീ. ലുഡി ലുയിസും പ്രൊട്ടോ സ്പീക്കർ ശ്രീ. ഡൊമിനിക് പ്രസന്റേഷനും വോട്ടെടുപ്പിൽ പങ്കെടുക്കുകയുണ്ടായി.]

മി. പ്രൊട്ടോ സ്പീക്കർ : ഇനി ആരും വോട്ട് ചെയ്യാനില്ലല്ലോ, വോട്ടെണ്ണൽ ആരംഭിക്കുകയാണ്. ഓരോ സ്ഥാനാർത്ഥിയുടെയും പ്രതിനിധിയായി ഒരംഗത്തിന് അദ്ധ്യക്ഷ വേദിയിലേക്ക് വരാവുന്നതും വോട്ടെണ്ണൽ പ്രക്രിയ നിരീക്ഷിക്കാവുന്നതുമാണ്. ശ്രീ. എ. കെ. ബാലനും ശ്രീ. ബെന്നി ബെഹനാനും വേദിയിലേക്ക് വരണം.

[സ്പീക്കർ സ്ഥാനാർത്ഥികളുടെ ഏജൻഡാരായ ശ്രീ. എ. കെ. ബാലൻ, ശ്രീ. ബെന്നി ബെഹനാൻ എന്നീ അംഗങ്ങളുടെ സാന്നിധ്യത്തിൽ വോട്ടെണ്ണൽ നടത്തി.]

മി. പ്രൊട്ടോ സ്പീക്കർ : ഓർഡർ..... ഓർഡർ..... തെരഞ്ഞെടുപ്പിന്റെ ഫലം ഇപ്പോൾ പ്രഖ്യാപിക്കുന്നതാണ്. ശ്രീമതി പി. അയിഷാ പോറ്റിക്ക് 66 വോട്ടും ശ്രീ. എൻ. ശക്തന് 74 വോട്ടും കിട്ടിയിരിക്കുന്നു. ശ്രീ. എൻ. ശക്തനെ നിയമസഭാ സ്പീക്കറായി തെരഞ്ഞെടുത്തതായി ഞാൻ പ്രഖ്യാപിക്കുന്നു.

[മുഖ്യമന്ത്രി ശ്രീ. ഉമ്മൻ ചാണ്ടിയും പ്രതിപക്ഷനേതാവ് ശ്രീ. വി. എസ്. അച്യുതാനന്ദനും ചേർന്ന് നിയമസഭാ സ്പീക്കറായി തെരഞ്ഞെടുക്കപ്പെട്ട ശ്രീ. എൻ. ശക്തനെ അദ്ധ്യക്ഷ വേദിയിലേയ്ക്ക് ആനയിച്ചു.]

[ബഹുമാനപ്പെട്ട സ്പീക്കർ അദ്ധ്യക്ഷവേദിയിൽ ഉപവിഷ്ഠനായി.]

മി. സ്പീക്കർ : ഓർഡർ..... ഓർഡർ.....

മുഖ്യമന്ത്രി (ശ്രീ. ഉമ്മൻ ചാണ്ടി) : സർ, കേരള നിയമസഭയുടെ സ്പീക്കറായി തെരഞ്ഞെടുക്കപ്പെട്ട അങ്ങയെ അനുഗ്രഹിക്കാൻ ഞാൻ ഈ അവസരം വിനിയോഗിക്കുകയാണ്. അങ്ങ് പരിചയസമ്പന്നനായ ഒരു പൊതുപ്രവർത്തകനാണ്. എം.എൽ.എ., മന്ത്രി, ഡെപ്യൂട്ടി സ്പീക്കർ എന്നീ നിലകളിലൊക്കെ പ്രവർത്തിച്ചിട്ടുള്ള അനുഭവസമ്പത്ത് നിയമസഭയുടെ നാമനെന്ന നിലയിൽ ഏറ്റവും നല്ല നിലയിൽ പ്രവർത്തിക്കുന്നതിന് അങ്ങേക്ക് പ്രയോജനപ്പെടുമെന്ന് എനിക്ക് പൂർണ്ണ വിശ്വാസമുണ്ട്. അങ്ങയുടെ പ്രവർത്തനത്തിന് ഗവൺമെന്റിന്റെ ഭാഗത്തു നിന്നും ഭരണകക്ഷിയുടെ ഭാഗത്തുനിന്നുമുള്ള പൂർണ്ണ പിന്തുണ ഞാൻ ഈ അവസരത്തിൽ വാഗ്ദാനം ചെയ്യുന്നു. വ്യത്യസ്തമായ അഭിപ്രായങ്ങളും കാഴ്ചപ്പാടുകളുമുണ്ടാകാം. അതെല്ലാം ചർച്ച ചെയ്ത് പറയാനുള്ളത് പറഞ്ഞ്, മനസ്സിലാക്കാനുള്ളത് മനസ്സിലാക്കി ജനാധിപത്യത്തിന്റെ ഏറ്റവും ഉന്നതമായ പാരമ്പര്യം പുലർത്താൻ നിയമസഭയെയാണ് വേദിയാക്കേണ്ടത്. പരസ്പരം കാര്യങ്ങൾ മനസ്സിലാക്കി മുന്നോട്ടു പോകാൻ അത്തരം ചർച്ചകൾക്കൊണ്ട് സാധിക്കണം. രാഷ്ട്രീയമായ അഭിപ്രായ വ്യത്യാസങ്ങളും ആശയപരമായ വ്യത്യസ്ത കാഴ്ചപ്പാടുകളും നില നിൽക്കുമ്പോൾപ്പോലും എന്തുകൊണ്ട് അത്തരം നിലപാടുകൾ സ്വീകരിക്കുന്നുവെന്ന് അന്വേഷം മനസ്സിലാക്കാൻ സാധിക്കുന്നത് ജനാധിപത്യത്തിന് ശക്തി പകരുന്നതിൽ യാതൊരു സംശയവുമില്ല. കാര്യങ്ങൾ ചർച്ച ചെയ്യാനാണ് ഈ ഗവൺമെന്റ് ആഗ്രഹിക്കുന്നത്. എത്ര പ്രാവശ്യം ചർച്ച ചെയ്താലും ഒരിക്കൽപ്പോലും ചട്ടങ്ങളുടെ പേരിൽ ഒരു ചർച്ചയോ അതിനെ എതിർക്കുന്നൊരു സമീപനമോ ഉണ്ടാവില്ല. കാരണം കാര്യങ്ങൾ ചർച്ച ചെയ്ത് പരസ്പരം മനസ്സിലാക്കി ആ ചർച്ച ജനങ്ങൾ കേൾക്കട്ടെയെന്നുള്ള സമീപനമായിരിക്കും ഗവൺമെന്റ് സ്വീകരിക്കുക.

അങ്ങ് അനുഭവ സമ്പന്നനായ ഒരു പൊതുപ്രവർത്തകനാണ്. അങ്ങ് ഈ നിയമസഭയിൽ നാലാമത്തെ പ്രാവശ്യമാണ് ജയിച്ചുവരുന്നത്. ഓരോ പ്രാവശ്യം ജയിച്ചതും കൂടുതൽ കൂടുതൽ വോട്ടുകൾ ഭൂരിപക്ഷം നേടിയാണ്. അങ്ങയുടെ ജനസമ്മതിയും ജനങ്ങളുമായിട്ടുള്ള ബന്ധവുമാണ് അത് രെളിയിക്കുന്നത്. ജനങ്ങളുമായിട്ടുള്ള ബന്ധം, പ്രവർത്തന രംഗത്തുള്ള നീണ്ട കാലഘട്ടത്തെ പരിചയസമ്പത്ത്, മന്ത്രിയായും ഡെപ്യൂട്ടി സ്പീക്കറായുമൊക്കെ പ്രവർത്തിച്ചിട്ടുള്ള അനുഭവം എല്ലാം ഈ സ്ഥാനത്ത് ഏറ്റവും നല്ല നിലയിൽ പ്രവർത്തിക്കാനും ശോഭിക്കാനും അങ്ങേക്ക് കരുത്ത് നൽകും എന്നെന്നിരിക്കട്ടെ അങ്ങേക്ക് ഒരിക്കൽകൂടി എല്ലാവിധ ഭാവുകങ്ങളും നേരുന്നു.

പ്രതിപക്ഷ നേതാവ് (ശ്രീ. വി. എസ്. അച്യുതാനന്ദൻ) : സർ, ശ്രീ. എൻ. ശങ്കരൻ, അങ്ങ് സഭയുടെ സ്പീക്കറായി അവരോധിതനായിരിക്കുകയാണ്. ഭരണകക്ഷിയുടെയും പ്രതിപക്ഷത്തിന്റെയും ന്യായമായ ആവശ്യങ്ങളും അവകാശങ്ങളും പരിപാലിക്കുവാനും അത് ശരിയായ നിലയിൽ ജനാധിപത്യപരവും സൗഹൃദപരവുമായി പരിഹരിക്കുന്നതിന് വേണ്ടിയിട്ടുള്ള ഏറെ ഗൗരവതരമായ ബാധ്യത നിയമസഭാ സ്പീക്കറെന്ന നിലയിൽ അങ്ങിത് നിക്ഷിപ്തമാണ്. അങ്ങ് രണ്ട് ഘട്ടങ്ങളിൽ സഭയെ പ്രതിനിധാനം ചെയ്തിട്ടുള്ളയാളാണെന്നാണ് ഞാൻ മനസ്സിലാക്കുന്നത്. പോലീസുകാരുടെ അകമ്പടിയോടുകൂടി ഈ സഭയെ നയിച്ചൊരു ഡെപ്യൂട്ടി സ്പീക്കറായി അവരോധിതനായിട്ടുണ്ട്. അങ്ങയുടെ മുൻഗാമി ഈ അസംബ്ലിക്ക് നൽകിയ മഹത്തായൊരു പാരമ്പര്യമുണ്ട്. നാലുകൊല്ലത്തോളം അത് കണ്ടും ശരിയായി വീക്ഷിച്ചും അത് മാതൃകയാക്കാൻ അങ്ങ് ബാധ്യസ്ഥനായിരുന്നു. ഈ രണ്ട് അനുഭവങ്ങളിൽ അങ്ങയുടെ മുൻഗാമിയായിട്ടുള്ള നമ്മുടെ ബഹുമാനിതനായ ജി. കെ. എന്ന അപരനാമധേയത്തിൽ അറിയപ്പെടുന്ന ജി. കാർത്തികേയന്റെ മഹത്തായ മാതൃക അങ്ങ് മറന്നുപോകില്ല എന്ന് ഞാൻ ആശിക്കുന്നു. സ്പീക്കർഷിപ്പിന് നല്ല പാരമ്പര്യം നൽകിക്കൊണ്ട് നമ്മെയെല്ലാം ദുഃഖത്തിലാഴ്ത്തി കടന്നുപോയ ജി. കാർത്തികേയന്റെ മഹത്തായ പാരമ്പര്യം കാത്തുസൂക്ഷിക്കാൻ അങ്ങ് നിർബന്ധിതനാണെന്ന കാര്യം ഞാൻ ഈ അവസരത്തിൽ അനുസ്മരിപ്പിക്കുകയാണ്. അങ്ങയുടെ സ്പീക്കർഷിപ്പിന് എല്ലാ വിധത്തിലുള്ള ആശംസ നേരുകയാണ്. ആ ചുമതല ഭംഗിയായി നിറവേറ്റാൻ അങ്ങേക്ക് അവസരം ഉണ്ടാകട്ടെ എന്ന് ആശിച്ചുകൊണ്ടും അങ്ങേക്ക് എല്ലാ അഭിവാദനങ്ങളും അർപ്പിച്ചുകൊണ്ടും നിർത്തുന്നു.

വ്യവസായവും വിവരസാങ്കേതികവും വകുപ്പുമന്ത്രി (ശ്രീ. പി. കെ. കഞ്ഞാലിക്കുട്ടി) : സർ, ഇവിടെ ബഹുമാനപ്പെട്ട മുഖ്യമന്ത്രിയും പ്രതിപക്ഷ നേതാവും പറഞ്ഞതുപോലെതന്നെ എന്റെ കക്ഷിയുടേയും എല്ലാവിധ ആശംസകളും പിന്തുണയും ഈ അവസരത്തിൽ ഞാൻ അങ്ങേയ്ക്ക് അർപ്പിക്കുകയാണ്. ഇന്റർഡ്യയിലെ ഏറ്റവും പാരമ്പര്യമുള്ളതും മഹത്തായതുമായ ഈ നിയമസഭയുടെ അദ്ധ്യക്ഷനാവുക എന്നുപറഞ്ഞാൽ അത് രാഷ്ട്രീയ പൊതുജീവിതത്തിലെ ഒരു അവസരം തന്നെയാണ്. മാത്രമല്ല ഇപ്പോഴിവിടെ പരാമർശിക്കപ്പെട്ടതുപോലെ ഈ സഭ നയിച്ചുകൊണ്ടുപോയി എല്ലാവരുടെയും ആദരവ് പിടിച്ചുപറ്റിയ മഹാനായ ജി. കാർത്തികേയനോടൊപ്പം പ്രവർത്തിച്ച അങ്ങേക്കും ആ പാരമ്പര്യം കാത്തുസൂക്ഷിക്കാൻ സാധിക്കുമെന്നുള്ള കാര്യത്തിൽ യാതൊരു സംശയവുമില്ല ഈ

നിയമസഭയിലെ എല്ലാ നടപടികളും നമ്മൾ വീക്ഷിച്ചാൽ കാലക്രമേണ വലിയൊരു നിലവാരത്തിലേയ്ക്ക് ഈ സഭ വന്നിട്ടുണ്ടെന്ന് മനസ്സിലാക്കാൻ സാധിക്കും. ഇവിടെ വാച്ച് & വാർഡിനെ വിന്യസിക്കാതെ സഭ നടത്തിക്കൊണ്ടു പോകാൻ കഴിഞ്ഞതൊക്കെ അതിന്റെ ഭാഗമായാണ്. ഇൻഡ്യയിലെ എല്ലാ നിയമസഭകളിൽനിന്നും വ്യത്യസ്തമായി നമ്മൾ ഉന്നത നിലവാരത്തിലേക്ക് പതുക്കെ വന്നിട്ടുണ്ട്. അതിനിയും നിലനിർത്തിക്കൊണ്ട് പോകണമെന്നാണ് നമ്മുടെയൊക്കെ ആഗ്രഹം. നാം അന്വർത്ഥമാക്കുമാറ് അങ്ങ് അതിന് ശക്തനാകട്ടെ എന്ന ആശംസകളോടുകൂടി ഞാൻ അവസാനിപ്പിക്കുന്നു.

ശ്രീ. സി. ദിവാകരൻ : സർ, ഇവിടെ അങ്ങേയ്ക്ക് എല്ലാവിധമായ പിൻതുണയും പ്രഖ്യാപിച്ചുകൊണ്ട് മുഖ്യമന്ത്രിയും പ്രതിപക്ഷനേതാവും പ്രകടിപ്പിച്ച വികാരത്തിൽ ഞാനും പങ്കുചേരുകയാണ്. തിരുവനന്തപുരത്തെ രാഷ്ട്രീയ സംഭവ വികാസങ്ങളിൽ ഏറ്റവും വലിയ പങ്കുവഹിച്ച രണ്ടാമത്തെയാളാണ്, എന്നെ സംബന്ധിച്ചിടത്തോളം ഈ പദവിയിലെത്തുന്നത്. ഇവിടെ നമ്മൾ നേരത്തേ അനുസ്മരിച്ചതുപോലെ അവിസ്മരണീയനായ ഒരു സ്പീക്കർ നമ്മുടെ മുൻപിൽനിന്ന് വിട പറഞ്ഞുപോയിരിക്കുകയാണ്. സ്വാഭാവികമായും അദ്ദേഹത്തിന്റെ ശൈലിയും സമീപനങ്ങളും ഞങ്ങൾ അങ്ങയിൽനിന്ന് പ്രതീക്ഷിക്കുന്നു. സ്പീക്കർ ഭരണകക്ഷിയുടെ കാര്യങ്ങൾ മാത്രം ചെയ്തുകൊടുക്കുകയെന്നുള്ള നിലയിലേക്ക് വരുമ്പോഴാണ് പ്രതിപക്ഷത്തിരിയെന്ന ഞങ്ങൾക്ക് വല്ലാത്ത വേദന തോന്നുന്നത്. അതുകൊണ്ട് അങ്ങയോടുള്ള അപേക്ഷ, ജനാധിപത്യത്തിന്റെ ഏറ്റവും വലിയ കാവൽ ഭടൻമാരാണ് പ്രതിപക്ഷത്തുള്ള ആളുകൾ, ആ പരിഗണനയിൽ തീർച്ചയായിട്ടും അങ്ങ് അനുഭവ സമ്പന്നനായതുകൊണ്ടും, ചെറിയ കാലയളവിലുള്ള അനുഭവം ഉള്ളതുകൊണ്ടും ഞങ്ങൾക്കറിയാം, രണ്ടു ഭാഗത്തും - ജനാധിപത്യത്തിൽ നിയമസഭാ അംഗങ്ങളുടെ ന്യായമായ അവകാശങ്ങൾ സംരക്ഷിക്കുന്നതിന് പ്രത്യേകമായ പരിഗണന അങ്ങിൽനിന്നും ഉണ്ടാകുമെന്ന് പ്രതീക്ഷിക്കുന്നു. എല്ലാവിധ പിൻതുണയും, എല്ലാ വിജയങ്ങളും ഞാൻ ഈ സന്ദർഭത്തിൽ അങ്ങേയ്ക്ക് നേതുന്നു.

ധനകാര്യവും നിയമവും ഭവനനിർമ്മാണവും വകുപ്പുമന്ത്രി (ശ്രീ. കെ. എം. മാണി): സർ, കേരള നിയമസഭയുടെ സ്പീക്കറായി തെരഞ്ഞെടുക്കപ്പെട്ടതിൽ അങ്ങേയ്ക്ക് പ്രത്യേകിച്ച് ഞങ്ങൾ ഹൃദയംഗമമായ അനുമോദനം അർപ്പിക്കുകയാണ്. ഇവിടെ ബഹുമാന്യനായ മുഖ്യമന്ത്രിയും മറ്റ് കക്ഷിനേതാക്കളും സൂചിപ്പിച്ചതുപോലെ കേരള നിയമസഭയ്ക്ക് വലിയ ഒരു പാരമ്പര്യമുണ്ട്. ഇൻഡ്യയിലെ മറ്റ് സംസ്ഥാന നിയമസഭകളെക്കാളും ആ പാരമ്പര്യത്തിൽ നമുക്ക് അഭിമാനംകൊള്ളാം.

അങ്ങനെയുള്ള നിയമസഭയുടെ അധ്യക്ഷനായി വരിക, പ്രത്യേകിച്ചും ഇവിടെ സൂചിപ്പിച്ചതുപോലെ എത്രയോ മഹാൻമാരായ വ്യക്തികൾ അലങ്കരിച്ച ഒരു കസേരയാണ് അത്. ആ സ്ഥാനത്തേക്ക് ഉയർത്തപ്പെടുക എത്രയോ വലിയ ഭാഗ്യമാണ്, എത്രയോ വലിയ അംഗീകാരമാണ് എന്നു ഞാൻ ഓർക്കുകയാണ്. ഡെപ്യൂട്ടി സ്പീക്കർ ആയിത്തന്നെയാണ് അങ്ങ് കാണിച്ച പ്രാഗത്ഭ്യം ശക്തി, അതാണ് ശ്രീ. ശക്തനെ ഈ സ്ഥാനലബ്ധിക്ക് സഹായിച്ചത് എന്ന് ഞാൻ കരുതുന്നു. 1982-ൽ അങ്ങ് കോവളം നിയോജകമണ്ഡലത്തിൽ എം.എൽ.എ. സ്ഥാനാർത്ഥിയായി നിൽക്കുമ്പോൾ തന്നെ വലിയ ഒരു പ്രതീക്ഷയാണ് അവിടത്തെ ജനങ്ങളും മറ്റ് സഹപ്രവർത്തകരുമൊക്കെ അർപ്പിച്ചിരുന്നത്. പടിപടിയായി അങ്ങ് ആ സ്ഥാനത്ത് നിന്ന് ഉയർന്നു. ജില്ലാ പഞ്ചായത്ത് അംഗമായിരുന്നു, അതിനുശേഷം ട്രാൻസ്പോർട്ട് മന്ത്രിയായി. ട്രാൻസ്പോർട്ട് മന്ത്രിയായിരുന്നപ്പോൾ പ്രകടിപ്പിച്ച ആത്മാർത്ഥത, ആ ആജ്ഞാശക്തി എല്ലാം ഞാൻ ഇപ്പോഴും ഓർക്കുന്നുണ്ട്. ആ വകുപ്പ് നല്ല നിലയിൽ കൈകാര്യം ചെയ്യാൻ അങ്ങേക്ക് കഴിഞ്ഞു. അതിനുശേഷമാണ് നിയമസഭാ രംഗത്തേക്ക് വരുന്നത്. ഞാൻ സൂചിപ്പിച്ചതുപോലെ ഡെപ്യൂട്ടി സ്പീക്കർ എന്ന നിലയിൽ അങ്ങ് മികച്ച വിജയമായിരുന്നു കാഴ്ചവച്ചത്. ആ സ്ഥാനത്തിന് സ്പീക്കറുടെ അഭാവത്തിൽ അങ്ങ് സ്പീക്കർ ആയി പ്രവർത്തിക്കുമ്പോൾ, സ്പീക്കറുടെ അസാന്നിധ്യംപോലും മറന്നുപോയിട്ടുണ്ട്, നല്ല നല്ല റൂളിംഗുകൾ അങ്ങ് നൽകിയിട്ടുണ്ട്. ഈ നിയമസഭയെ വളരെ ചാതുര്യത്തോടുകൂടി, തന്മയത്വത്തോടുകൂടി, നർമ്മബോധത്തോടുകൂടി നയിക്കുന്നതിൽ അങ്ങ് പ്രാഗത്ഭ്യം തെളിയിച്ചിട്ടുണ്ട്. എന്റെ വാക്കുകൾ ഞാൻ ഉപസംഹരിക്കട്ടെ, ഈ പുതിയ സ്ഥാനലബ്ധിയിൽ ഞങ്ങൾ സന്തോഷിക്കുന്നു. അങ്ങയെ അഭിനന്ദിക്കുന്നു, അനുമോദിക്കുന്നു. കൂടുതൽ കൂടുതൽ ഉയരങ്ങളിലേക്കും, ഈ സ്ഥാനത്ത് വിജയകരമായി പ്രവർത്തിക്കുവാനും അങ്ങയ്ക്ക് കഴിയട്ടെ, ജീവിതത്തിന്റെ എല്ലാ ഉയരങ്ങളിലേക്കും അങ്ങ് വിജയിച്ചുവരട്ടെ എന്ന് ആത്മാർത്ഥമായി പ്രാർത്ഥിച്ചുകൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീ. മാത്യു റ്റി. തോമസ് : സർ, കേരള നിയമസഭയുടെ സ്പീക്കറായി തെരഞ്ഞെടുക്കപ്പെട്ട അങ്ങയെ ഹൃദയംഗമായി അനുമോദിക്കുകയാണ്. അങ്ങയുടെ പിൻഗാമിയായി ഗതാഗത വകുപ്പ് കൈകാര്യം ചെയ്യാൻ എനിക്ക് അവസരം ലഭിച്ചിട്ടുണ്ട്. അങ്ങ് ഉപയോഗിച്ചിരുന്ന ഔദ്യോഗിക ഫോണിലേയ്ക്ക് ഒരിക്കൽ ശ്രീ. കെ. സി. ജോസഫ് വിളിച്ചു ചോദിച്ച ശക്തനല്ലേ എന്ന്, അശക്തനാണ് എന്ന് സമ്മതിക്കാൻ ഞാൻ തയ്യാറായിരുന്നില്ല. അങ്ങ് ശക്തനാണ്, അങ്ങയുടെ ശക്തി സേനയുടെ ബലത്തിലല്ല, അംഗങ്ങളിലുള്ള വിശ്വാസത്തിലാവട്ടേ എന്ന് ഞാൻ

ആത്മാർത്ഥമായി ആശംസിക്കുന്നു. ഇവിടെ നിയമസഭയ്ക്ക് അകത്തും പുറത്തും സേനയെ വിന്യസിക്കാൻ വേണ്ടിയുള്ള ആലോചനകൾ നടക്കുന്നു എന്ന വാർത്തകളുടെ പശ്ചാത്തലത്തിലാണ് അങ്ങ് ഈ സ്ഥാനത്തേക്ക് വരുന്നത്. ഒരു ജനാധിപത്യ സമൂഹത്തിൽ ഭിന്നാഭിപ്രായം രേഖപ്പെടുത്താനുള്ള അവകാശം ഏറ്റവും പ്രധാനപ്പെട്ടതാണ്. വ്യത്യസ്തതയാണ് ജനാധിപത്യത്തെ മനോഹരമാക്കുന്നത്. നമ്മുടെ കേരള നിയമസഭയ്ക്ക് മഹത്തായ ഒരു പൈതൃകമുണ്ട്, 125 കൊല്ലം കഴിഞ്ഞു എന്നത് മാത്രമല്ല, നമ്മുടെ നിയമനിർമ്മാണ പ്രക്രിയ മുഴുവൻ എവിടേക്ക് നമ്മുടെ നാട് എത്തണം എന്ന ദർശനത്തെ അടിസ്ഥാനപ്പെടുത്തിയുള്ളതായിരുന്നു അതുകൊണ്ട് ഈ ജനാധിപത്യ വേദിയിൽ മെച്ചപ്പെട്ട എന്തെല്ലാം, പുതിയതായി നമുക്ക് അവലംബിക്കാൻ കഴിയുമെന്നുള്ള അന്വേഷണമാകട്ടെ അങ്ങ് സഭാധ്യക്ഷനായി ഇരിക്കുന്ന കാലഘട്ടത്തിൽ ഉണ്ടാകുക എന്ന് ഞാൻ ആശംസിക്കുന്നു. ഇവിടെ പരാമർശിച്ചതുപോലെ, അങ്ങയുടെ മുൻഗാമി എല്ലാവർക്കും ആദരണീയനായ ജി. കാർത്തികേയൻ തുടങ്ങിവച്ച നല്ല പാതയിൽ മുന്നോട്ടുപോകുമ്പോൾ തന്നെ പുതിയ പടവുകൾ അങ്ങയുടെ കാലത്ത് ചവിട്ടിക്കയറാൻ ഈ ജനാധിപത്യ വേദിക്ക് അവസരമുണ്ടാകട്ടെ എന്ന് ഞാൻ ആശംസിക്കുന്നു. അങ്ങയ്ക്ക് ജനാധിപത്യ പാതയിൽ ഈ നിയമനിർമ്മാണ സഭ മുന്നോട്ടുകൊണ്ടുപോകാനുള്ള പരിശ്രമത്തിൽ എല്ലാ പിൻതുണയും ഞങ്ങൾ വാഗ്ദാനം ചെയ്യുന്നു.

ശ്രീ. എം. വി. ശ്രോത്യാംസ് കമാർ : സർ, കേരള നിയമസഭയുടെ സ്വീകരണ തിരഞ്ഞെടുക്കപ്പെട്ട അങ്ങേക്ക് എല്ലാവിധ ആശംസകളും നേരുന്നു. വളരെ ഉന്നതവും അഭിജാതവുമായ ഒരു പാരമ്പര്യമാണ് കേരള നിയമസഭയ്ക്കുള്ളത്. സഭാനാഥനാണ് സ്പീക്കർ. സഭയുടെ പ്രവർത്തനത്തിൽ കാലാനുസൃതമായ മാറ്റം വരുത്തുക സ്പീക്കറുടെ ഉത്തരവാദിത്വമാണ്. നമ്മുടെ മുൻ സ്പീക്കർ ആ കാര്യത്തിൽ വളരെയധികം മാതൃകാപരമായ കാര്യങ്ങൾ ചെയ്തിട്ടുണ്ട്. അദ്ദേഹത്തിന്റെ ഏറ്റവും വലിയ ആഗ്രഹമായിരുന്നു നിയമസഭയിലെ മാധ്യമ റിപ്പോർട്ടിന് ഒരു നിയമസഭാ അവാർഡ് നൽകുക എന്നത്. നിയമസഭയുടെ പാർലമെന്ററി പഠന കേന്ദ്രം വഴി അങ്ങ് ഇക്കാര്യം സ്ഥലമാക്കുമെന്ന് ഞാൻ പ്രതീക്ഷിക്കുന്നു. നമുക്ക് ജി. കെ. മെമ്മോറിയൽ മാധ്യമ അവാർഡ് ആയി അത് നൽകാൻ സാധിക്കുമെന്ന് ഞാൻ പ്രതീക്ഷിക്കുന്നു. അതുപോലെതന്നെ വിവര സാങ്കേതികവിദ്യ ഉപയോഗിച്ചുകൊണ്ട്, പാരമ്പര്യം നിലനിർത്തിക്കൊണ്ടുതന്നെ നമ്മുടെ നിയമസഭയ്ക്ക് പുതിയ മുഖം നൽകേണ്ടത് അങ്ങയുടെ കർത്തവ്യമാണ്. കേവലം കീഴ്വഴക്കങ്ങൾ മാത്രമല്ല, പുതിയ പുതിയ കാര്യങ്ങൾ ചെയ്യുന്നതിനുവേണ്ടി അങ്ങേക്ക് സാധിക്കുമെന്ന് ഞാൻ

പ്രതീക്ഷിക്കുന്നു. ജനാധിപത്യം അതിന്റെ പരിപൂർണ്ണമായ അർത്ഥത്തിൽ എത്തുന്നത് പ്രതിപക്ഷത്തെയും ഉൾക്കൊള്ളുമ്പോഴാണ്. ഇക്കാര്യത്തിൽ നമ്മുടെ സഭ എന്നും മാതൃകാപരമാണ്. കേരള നിയമസഭയുടെ ഉന്നതമായ പാരമ്പര്യം കാത്തുസൂക്ഷിച്ച് തികച്ചും നിഷ്പക്ഷമായി പ്രവർത്തിക്കുന്നതിന് അങ്ങേയ്ക്ക് കഴിയട്ടെ എന്ന് ഞാൻ ഈയവസരത്തിൽ ആശംസിക്കുന്നു.

ശ്രീ. തോമസ് ചാണ്ടി : സർ, ഇൻഡ്യയിലെ സംസ്ഥാനങ്ങളിൽ ഏറ്റവും വിദ്യാഭ്യാസസ്വന്തമാണ് കേരളം. ഇവിടെനിന്നും ഉപജീവനത്തിനുവേണ്ടി ഇൻഡ്യയുടെ വിവിധ സംസ്ഥാനങ്ങളിൽ, ലോകത്തിന്റെ വിവിധ ഭൂഖണ്ഡങ്ങളിൽ പോയി ലക്ഷോപലക്ഷം മലയാളികൾ പണിയെടുക്കുന്നു. അവരെല്ലാം അതാത് ദേശത്തിൽനിന്നു കൊണ്ട് ടെലിവിഷനിലൂടെ നമ്മുടെ നിയമസഭയെ പ്രത്യേകം നോക്കിക്കാണുകയാണ്. അതുകൊണ്ട് അങ്ങേയ്ക്ക് കേരള നിയമസഭയെ ഇൻഡ്യയിലെ മറ്റ് നിയമസഭകൾക്ക് മാതൃകയായ ഒരു നിയമസഭയാക്കി മുന്നോട്ട് കൊണ്ടുപോകാൻ സർവ്വശക്തനായ ദൈവം സഹായിക്കട്ടെ എന്ന് പ്രാർത്ഥിക്കുന്നതോടൊപ്പം ബൈബിളിലുള്ള ഒരു കഥകൂടി സൂചിപ്പിക്കട്ടെ. സോളമൻ രാജാവിനോട് ദൈവദൂതൻ പറഞ്ഞു, ദൈവം നിന്നിൽ പ്രസാദിച്ചിരിക്കുന്നു, നിനക്ക് ഇപ്പോൾ ഒരു വരം ചോദിക്കാം, രാജാവിന് അധികം ആലോചിക്കേണ്ടി വന്നില്ല. ഈ ജനത്തെ നീതിയോടും, ന്യായത്തോടുംകൂടി ഭരിക്കുന്നതിന് ജ്ഞാനമുള്ളൊരു ഹൃദയം എനിക്ക് നൽകണമേ എന്ന് അദ്ദേഹം പറഞ്ഞു. പിന്നീട് ലോകംകണ്ട ജ്ഞാനികളിൽ ജ്ഞാനിയായ സോളമനെന്ന് ലോകം വിളിച്ച രാജാവ് അദ്ദേഹമായിരുന്നു. അങ്ങനെ സർവ്വശക്തനായ ദൈവം സോളമന് കൊടുത്ത ഒരു ഹൃദയം അങ്ങേയ്ക്ക് നൽകട്ടെ എന്ന് പ്രാർത്ഥിച്ചുകൊണ്ട് എല്ലാവിധമായ ആശംസകളും നേർന്നു കൊണ്ട്, എന്റെ പാർട്ടിയുടെ പിൻതുണ അറിയിച്ചുകൊണ്ട് നിർത്തുന്നു, നന്ദി.

ശ്രീ. എ. എ. അസീസ് : സർ, സ്പീക്കറായി തിരഞ്ഞെടുക്കപ്പെട്ട അങ്ങയെ ആദ്യമായി ഞാൻ അനുഗ്രഹിക്കുകയാണ്. അങ്ങ് പല പടവുകൾ കടന്നാണ് ഈ സ്ഥാനത്ത് എത്തിയതെന്ന് എനിക്കറിയാം. ഞാൻ ഒരു പൂർവ്വകാല സുഹൃത്താണ്, നമ്മൾ ഒരുമിച്ച് കറുപ്പുകാലം ഒരു വേദിയിൽ പ്രവർത്തിച്ചവരാണ്. ഒരു പൊതുമേഖലാ സ്ഥാപനത്തിൽ കറുപ്പുകാലം ഒരുമിച്ച് പ്രവർത്തിക്കേണ്ടിവന്നു. അങ്ങനെ വളരെക്കാലങ്ങൾക്ക് മുൻപു മുതൽതന്നെ സുഹൃദ്ബന്ധവും, അടുപ്പവും അങ്ങയുടെ കഴിവും കൈ മനസ്സിലാക്കിയിട്ടുള്ള ഒരാളാണ് ഞാൻ. അതുകൊണ്ടാണ് പല പടവുകൾ കടന്നാണ് താങ്കൾ ഈ സ്ഥാനത്ത് എത്തിച്ചേർന്നതെന്ന് ഞാൻ സൂചിപ്പിച്ചത്. ശോഭനമായ ഒരു ഭാവം ഉണ്ടാകട്ടെ എന്ന് ഞാൻ ആഗ്രഹിക്കുകയാണ്.

493/2018

ജനാധിപത്യത്തിന്റെ ശ്രീകോവിൽ എന്ന് വിശേഷിപ്പിക്കപ്പെടുന്ന ഈ സഭയിൽ സഭാനാമനായിരുന്ന ജി. കാർത്തികേയൻ കാണിച്ച മാതൃക അങ്ങയിൽനിന്ന് ഉണ്ടാകണമെന്ന് ആഗ്രഹിച്ചുകൊണ്ട്, അത് ഉണ്ടാകുന്നതിനുവേണ്ടിയുള്ള ചിന്തയും പ്രവൃത്തിയുമായിരിക്കണം അങ്ങയ്ക്ക് ഉണ്ടാകേണ്ടതെന്ന് സൂചിപ്പിച്ചുകൊണ്ട്, എല്ലാവിധ അഭിനന്ദനങ്ങളും അർപ്പിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. കെ. ബി. ഗണേഷ് കുമാർ : സർ, ഇന്ത്യൻ ജനാധിപത്യ ചരിത്രത്തിൽ ഏറ്റവും നല്ല പാരമ്പര്യമുള്ള കേരള നിയമസഭയുടെ നാമനാകാൻ അങ്ങേക്ക് അവസരം ലഭിച്ചതിൽ ആദ്യമായി അങ്ങയെ ഞാൻ ആശംസിക്കുകയാണ്. ഒരു മന്ത്രിയെന്ന നിലയിലും പൊതുപ്രവർത്തകനെന്ന നിലയിലും നല്ല പ്രവർത്തനങ്ങൾ കാഴ്ചവച്ചിട്ടുള്ള അങ്ങയ്ക്ക് തീർച്ചയായിട്ടും സ്വീകറായും തിളങ്ങാൻ കഴിയുമെന്നാണ് ഞങ്ങൾ എല്ലാവരും പ്രതീക്ഷിക്കുന്നത്. വളരെ ജനകീയനായ ഒരു ജനപ്രതിനിധി, കേരള കോൺഗ്രസ്സിലൂടെ രാഷ്ട്രീയ ജീവിതമാരംഭിച്ച് കോൺഗ്രസ്സിലെത്തി ഇന്ന് ഈ സ്വീകരണ പദവിയിൽ എത്തുമ്പോൾ തീർച്ചയായിട്ടും സാധാരണക്കാരായ ജനങ്ങൾക്ക് ഒരുപാട് സന്തോഷമുണ്ട്. എനിക്ക് മുമ്പ് സംസാരിച്ച നേതാക്കൾ പറഞ്ഞതുപോലെ ഒരുപാട് പടവുകൾ കയറിയും സാധാരണക്കാരോടും പാവപ്പെട്ടവരോടുമൊപ്പം പ്രവർത്തിച്ചും ഈ നിലയിലെത്തിയ അങ്ങയുടെ വളർച്ചയിൽ ഏറ്റവും കൂടുതൽ സന്തോഷിക്കുന്ന ഒരു വ്യക്തിയാണ് ഞാൻ. ഒരു സഹപ്രവർത്തകനെന്ന നിലയിൽ എനിക്ക് പറയാനുള്ളത്, ഈ സഭയിൽ നീതി പുലർത്തുക, സ്വീകരണ വാക്കിന് നിഘണ്ടുവിൽ പറഞ്ഞിരിക്കുന്നതിനുമപ്പുറം ഒരർത്ഥമുണ്ട്. നിയമസഭയുടെ സ്വീകർ/പാർലമെന്റിന്റെ സ്വീകർ എന്നുപറയുമ്പോൾ ഒരു ജനാധിപത്യ സംവിധാനത്തിൽ സ്വീകർ നീതിമാനായിരിക്കണം എന്നുള്ളതാണ്. തീർച്ചയായും ഇതിനുമുമ്പ് സ്വീകറായിരുന്ന എന്റെ അടുത്തിരിക്കുന്ന ശ്രീ. തേറസിൽ രാമകൃഷ്ണൻ, ശ്രീ. കെ. രാധാകൃഷ്ണൻ, അതുപോലെ ശ്രീ. വി. എം. സുധീരൻ ഇവരൊക്കെയും വളരെ നീതി പുലർത്തിയ, കേരള നിയമസഭയുടെ യശസ്സുയർത്തിപ്പിടിച്ച സ്വീകർമാരായിരുന്നു. അവരുടെ കാലത്തിനുശേഷം, അകാലത്തിൽ നമ്മെ ദിവസങ്ങൾക്കുമുമ്പ് വിട്ടുപിരിഞ്ഞ ജി. കാർത്തികേയൻ എന്ന ആദർശശാലിയായ, രാഷ്ട്രീയപ്രവർത്തകനായ സ്വീകരണ പാതയുടെ തൊട്ട് പിറകിലാണ് അങ്ങ് എത്തുന്നത്. തീർച്ചയായിട്ടും അവരെല്ലാം പിൻതുടർന്നു വന്ന നീതിയുടെ പാത, ജി. കാർത്തികേയൻ തുടങ്ങിവച്ച നന്മയുടെയും സ്നേഹത്തിന്റെയും പാത, അത് തുടർന്നുകൊണ്ട് ഈ പദവി അങ്ങേക്ക് വിജയകരമായി, നീതിമാനായി ഈ സഭയിലെ അംഗങ്ങളുടെ അവകാശങ്ങൾ സംരക്ഷിക്കുന്നതിൽ, ഈ സഭയുടെ നല്ല

നടത്തിപ്പിന്നും സർക്കാരിന്റെ ബിസിനസ് നടത്തിക്കൊടുക്കുന്നതിനുമൊക്കെ നീതിപൂർവ്വത കഴിവ് തെളിയിക്കാൻ ദൈവം കരുത്ത് നൽകട്ടെയെന്ന് ആത്മാർത്ഥമായി ആശംസിക്കുന്നു, പ്രാർത്ഥിക്കുന്നു. എന്റെയും എന്റെ പാർട്ടിയുടെയും അഭിനന്ദനം അറിയിക്കുന്നു.

ഭക്ഷ്യവും സിവിൽ സപ്ലൈസും ഉപഭോക്തൃ സംരക്ഷണവും രജിസ്ട്രേഷനും വകുപ്പുമന്ത്രി (ശ്രീ. അനൂപ് ജേക്കബ്) : സർ, അങ്ങേയ്ക്ക് എല്ലാവിധ ആശംസകളും ഞാൻ നേരുമെന്നാണ്. വിവിധ തലങ്ങളിൽ പ്രവർത്തിച്ച് പരിചയസമ്പന്നനായ ഒരു വ്യക്തിത്വമാണ് അങ്ങേയ്ക്കുള്ളത്. ത്രിതല പഞ്ചായത്തിലും പിന്നീട് എം.എൽ.എ.-ആയും മന്ത്രിയായുമൊക്കെ കടന്നുവന്ന മേഖലകളിലെല്ലാം അങ്ങേയ്ക്ക് അങ്ങയുടേതായ വ്യക്തിമുദ്ര പതിപ്പിക്കുവാൻ കഴിഞ്ഞിട്ടുണ്ട്. ഇവിടെ സൂചിപ്പിച്ചതുപോലെ ഏറ്റവും സാധാരണക്കാരായവരോടൊപ്പം പ്രവർത്തിച്ച് അവരിലൊരാളായി മുമ്പോട്ട് നീങ്ങുമ്പോൾ അങ്ങയുടെ രാഷ്ട്രീയ വിജയവും അങ്ങയുടെ ഇന്നത്തെ ഈ സ്ഥാനലബ്ധിയുമൊക്കെ അതിനനുസൃതമാണെന്ന് ഞാൻ ഉറച്ച് വിശ്വസിക്കുകയാണ്. ഡെപ്യൂട്ടി സ്പീക്കറായിരുന്നപ്പോൾ കഴിഞ്ഞ സെഷനിൽ സഭയെ വളരെ ഭംഗിയായി നയിക്കാൻ അങ്ങേയ്ക്ക് കഴിഞ്ഞു. ക്രിയാത്മകമായ ചർച്ചകൾ സഭയിലുണ്ടാകുന്നുണ്ട്. ജനാധിപത്യത്തിന്റെ ഏറ്റവും വലിയ തിളക്കമെന്നുള്ളതും അത്തരത്തിലുള്ള അഭിപ്രായ സ്വാതന്ത്ര്യവും ചർച്ചകളും തന്നെയാണ്. ആ ചർച്ചകൾ ഇനിയും വളരെ ഭംഗിയായി മുന്നോട്ടുകൊണ്ടുപോകാൻ അങ്ങയുടെ നേതൃത്വത്തിൽ കഴിയട്ടെയെന്ന് ഞാൻ ആഗ്രഹിക്കുകയാണ്. പ്രതിപക്ഷത്തിന്റെ അവകാശങ്ങൾ സംരക്ഷിക്കുമ്പോൾത്തന്നെ ഗവൺമെന്റിന്റെ ബിസിനസ് നടത്തുന്നതിനുള്ള സാഹചര്യവും അത് ലഭ്യമാക്കാനുമുള്ള ഒരു വലിയ ഉത്തരവാദിത്വവും അങ്ങേയ്ക്കുണ്ട്. അത് വിജയകരമായി നടത്തുവാനുള്ള കരുത്ത് ശക്തനായ അങ്ങേയ്ക്കുണ്ട്. എല്ലാ നന്മകളും എല്ലാ പിൻതുണയും ഈ സന്ദർഭത്തിൽ ഞാൻ അങ്ങേയ്ക്ക് നേരുന്നു.

ചീഫ് വിപ്പ് (ശ്രീ. പി. സി. ജോർജ്ജ്) : സർ, അങ്ങയുടെ സ്ഥാനലബ്ധിയിൽ പ്രത്യേകമായ അഭിനന്ദനം ഞാൻ അറിയിക്കുകയാണ്. അങ്ങ് ഈ സഭയുടെ 21-ാം മത്തെ സ്പീക്കറും 19-ാം മത്തെ വ്യക്തിയുമാണ്. ശ്രീ. തേറമ്പിൽ രാമകൃഷ്ണനും ശ്രീ. വക്കം പുരുഷോത്തമനും രണ്ട് പ്രാവശ്യം സ്പീക്കറായതുകൊണ്ട് അങ്ങ് 19-ാമത്തെ വ്യക്തിയായി മാറി. അങ്ങയെ പ്രത്യേകമായി അഭിനന്ദിക്കുന്നതിനുള്ള ഒരു പ്രധാനപ്പെട്ട കാരണം, ഇന്ന് ഒരു ജാതി, ഒരു മതം, ഒരു ദൈവം മനുഷ്യനെന്ന് ലോകത്തോട് വിളിച്ചുപറഞ്ഞ അയ്യം വൈകുണ്ഠസ്വാമികളുടെ 206-ാമത് ജന്മദിനമാണ്.

ആ ജന്മദിനത്തിൽ തന്നെയാണ് അങ്ങ് ഈ സ്ഥാനത്തേയ്ക്ക് ഉയർത്തപ്പെട്ടിരിക്കുന്നത്. അതൊരു വിധിയായിരിക്കണമെന്ന് ഞാൻ കരുതുകയാണ്. അയ്യോവൈകുണ്ഠ സ്വാമികളുടെ ജന്മദിനം ഒരു നിശ്ചിത അവധിയായി പ്രഖ്യാപിച്ച ഗവൺമെന്റിന്റെ പിൻതുണയോടുകൂടിയാണ് അങ്ങ് ഈ സ്ഥാനത്തേയ്ക്ക് കടന്നുവന്നിരിക്കുന്നതെന്ന് ഏറ്റവും സന്തോഷകരമാണ്. *** അങ്ങ് ഒരു ശാന്തശീലനാണ്, ചട്ടങ്ങൾ പാലിക്കുന്നതിൽ ശക്തനാണ്.

ശ്രീ. കോടിയേരി ബാലകൃഷ്ണൻ : സർ, ഗ്യാലറിയിൽ ഇരിക്കുന്നവരെക്കുറിച്ച് സഭയിൽ പരാമർശിക്കാൻ പാടില്ല.

ശ്രീ. പി. സി. ജോർജ് : സർ, ഞാൻ പിൻവലിച്ചിരിക്കുന്നു. അങ്ങ് ഒരു ശാന്തശീലനും ജനാധിപത്യ ചട്ടങ്ങൾ പാലിക്കുന്നതിൽ ശക്തനാണെന്ന് ഇതിനുമുമ്പ് അങ്ങ് സഭയിൽ തെളിയിച്ചിട്ടുണ്ട്. ജനാധിപത്യ സംരക്ഷണത്തിൽ ഭരണഘടനാപരമായ അവകാശങ്ങൾ അംഗീകരിക്കുകയും കീഴ്വഴക്കങ്ങൾ പൂർണ്ണമായി പാലിക്കുകയും ഇന്നത്തെ പ്രത്യേക സാഹചര്യങ്ങൾ അതിജീവിക്കാൻ കഴിയുകയും ചെയ്യുന്ന വ്യക്തിയായി മാറണമെന്ന് ഞാൻ ആഗ്രഹിക്കുന്നു. ഇവിടെ ഭരണ-പ്രതിപക്ഷ കക്ഷികളിൽപ്പെട്ടവർ പറഞ്ഞു, ബഹുമാനപ്പെട്ട ജി. കാർത്തികേയൻ ഈ സഭയൽ വാച്ച് ആന്റ് വാർഡിനെ നിർത്താതെ മുമ്പോട്ടുപോകാൻ കഴിഞ്ഞ അതിശക്തനായ ഒരു സ്പീക്കറായിരുന്നുവെന്ന്. അദ്ദേഹത്തിന്റെ ഓർമ്മയ്ക്ക് മുമ്പിൽ ആദരാഞ്ജലികൾ അർപ്പിക്കുന്നതോടൊപ്പം അങ്ങേയ്ക്കും അതിനുള്ള അവസരം ലഭിക്കാൻ സഭയിലെ മുഴുവൻ അംഗങ്ങളുടേയും പിൻതുണ അങ്ങേയ്ക്ക് ലഭിക്കട്ടെയെന്നുകൂടി ഞാൻ പ്രാർത്ഥിക്കുകയാണ്. കാരണം, ജി. കാർത്തികേയന് അതിനുള്ള അവസരം ലഭിച്ചത് സഭയിലെ അംഗങ്ങളുടെ പിൻതുണ ലഭിച്ചതുകൊണ്ടാണ്. അതുപോലുള്ള പിൻതുണ ഈ സഭയിൽനിന്ന് അങ്ങേക്കും ലഭിക്കാനുള്ള അവസരമുണ്ടാകട്ടെയെന്ന് പ്രത്യേകമായി പ്രാർത്ഥിക്കുന്നു അങ്ങയെ പ്രത്യേകമായി അഭിനന്ദിക്കുന്നു.

ശ്രീമതി പി. അയിഷാ പോറ്റി : സർ, കേരള നിയമസഭയുടെ സ്പീക്കറായി തിരഞ്ഞെടുക്കപ്പെട്ട അങ്ങയെ ഞാൻ ഹൃദയമായി അഭിനന്ദിക്കുന്നു. മുമ്പ് നിരവധി തവണ ജനപ്രതിനിധിയായും അതുപോലെതന്നെ മന്ത്രിയായും ഇപ്പോൾ 4 വർഷമായി ഡെപ്യൂട്ടി സ്പീക്കറായും നല്ല പരിചയവും, അനുഭവജ്ഞാനവും ഈ നിയമസഭയിൽ നിഷ്കക്ഷമായും ജനാധിപത്യ മൂല്യങ്ങൾ നന്നായി സംരക്ഷിച്ചുകൊണ്ടും ഏറ്റവും മാതൃകാപരമായ രീതിയിൽ സഭയെ നയിച്ചുകൊണ്ടുപോകാൻ

*** പിൻവലിച്ചു.

അങ്ങേയ്ക്ക് കഴിയട്ടെയെന്ന് ഞാൻ ആശംസിക്കുന്നു. അങ്ങയുടെ മുൻഗാമി കൊണ്ടുവന്ന പരിഷ്കാരങ്ങൾ വളരെ ശ്രദ്ധേയമാണ്. തുടർന്നും നല്ല കാര്യങ്ങൾ ചെയ്തുകൊണ്ട് ഇൻഡ്യാ രാജ്യത്ത് ഏറ്റവും മഹത്തായ സംഭാവന ചെയ്തിട്ടുള്ള കേരള നിയമസഭയെ അതുപോലെ തന്നെ നയിച്ചുകൊണ്ടുപോകാൻ അങ്ങക്ക് കഴിയട്ടെയെന്ന് ഞാൻ ആശംസിക്കുന്നു.

മി. സ്പീക്കർ : ബഹുമാന്യനായ സഭാ നേതാവ്, ബഹുമാനപ്പെട്ട പ്രതിപക്ഷ നേതാവ്, ബഹുമാന്യരായ കക്ഷി നേതാക്കളെ, ബഹുമാന്യരായ നിയമസഭാ അംഗങ്ങളെ, മാധ്യമ സുഹൃത്തുക്കളെ,

ഒരു പ്രത്യേക ഘട്ടത്തിൽ ഈ നിയമസഭയുടെ പരമോന്നത പദവിയിലേക്ക് എന്നെ തിരഞ്ഞെടുത്തതിൽ എന്റെ ഹൃദയം നിറഞ്ഞ നന്ദി ആദ്യമായി പ്രകാശിപ്പിച്ചുകൊള്ളുന്നു. തികച്ചും അപ്രതീക്ഷിതമായി ദുഃഖകരമായ വൈസ്ഥയിലാണ് ഞാൻ ഈ പദവിയിലെത്തുന്നത്. ഇത്തരമൊരവസ്ഥ ഞാനും നിങ്ങളും പ്രതീക്ഷിച്ചിരുന്നില്ല. നമ്മുടെയെല്ലാം പ്രിയങ്കരനായ ജി. കാർത്തികേയൻ നമ്മെ വിട്ടുപിരിഞ്ഞതിന്റെ ആഘാതത്തിൽനിന്നും നാം ഇനിയും മോചിതരായിട്ടില്ല.

ഇവിടെ സഭാ നേതാവും പ്രതിപക്ഷ നേതാവും കക്ഷിനേതാക്കളും എന്നെക്കുറിച്ച് പറഞ്ഞ എല്ലാ നല്ല വാക്കുകൾക്കും അനുഭാവങ്ങൾക്കും സഹകരണ വാഗ്ദാനങ്ങൾക്കും എന്നിലർപ്പിക്കുന്ന വിശ്വാസത്തിനും സ്നേഹത്തിനും ഞാൻ പ്രത്യേകം നന്ദി രേഖപ്പെടുത്തുന്നു.

ഒരു സഭയിൽ തന്നെ പ്രോട്ടോ സ്പീക്കർ, ഡെപ്യൂട്ടി സ്പീക്കർ, സ്പീക്കർ എന്നീ സ്ഥാനങ്ങൾ വഹിക്കാൻ കഴിഞ്ഞത് ഒരു പ്രത്യേക ഭാഗ്യമായി ഞാൻ കരുതുന്നു. കേരള നിയമസഭ സുപ്രധാനമായ നിയമനിർമ്മാണങ്ങൾക്കൊണ്ടും കീഴ്വഴക്കങ്ങൾക്കൊണ്ടും ഭാരതത്തിന്റെ മുഴുവൻ ശ്രദ്ധ ആകർഷിച്ച സഭയാണ്. ഈ സഭയുടെ സ്പീക്കർ സ്ഥാനത്തെത്താൻ കഴിഞ്ഞത് ഒരു മഹാഭാഗ്യമായി ഞാൻ കരുതുന്നു. അതിൽ അഭിമാനിക്കുകയും ചെയ്യുന്നു. സഭയുടെ അന്തസ്സ് എന്നും ഉയർത്തിപ്പിടിച്ച് തികഞ്ഞ ഉത്തരവാദിത്വത്തോടെ എന്റെ ചുമതലകൾ നിർവ്വഹിക്കാൻ ശ്രമിക്കുമെന്ന് ഉറപ്പുനൽകാൻ ഞാൻ ആഗ്രഹിക്കുന്നു.

ഈ സഭയുടെ ഏറ്റവും നിർണ്ണായകമായ ഒരു സന്ദർഭത്തിലാണ് അദ്ധ്യക്ഷ പദവിയിലേക്ക് നിങ്ങൾ എന്നെ നിയോഗിച്ചിട്ടുള്ളത്. ആ ഉത്തരവാദിത്വം എനിക്ക് ബോധ്യമുണ്ട്. ഈ സഭയിലെ ബഹുമാന്യരായ അംഗങ്ങളുടെ നിർലോഭമായ സഹകരണത്തിലൂടെ എന്റെ കർത്തവ്യപൂർത്തീകരണത്തിന് ആത്മാർത്ഥമായി

ശ്രമിക്കുമെന്ന് ഈ സഭയ്ക്ക് ഞാൻ ഉറപ്പുനൽകുന്നു. ഗവൺമെന്റിന്റെ ഭരണപരമായ നടപടിക്രമങ്ങൾ സമയബന്ധിതമായി നിറവേറ്റിക്കൊടുക്കുന്നതിനും പ്രതിപക്ഷത്തിന്റെ അവകാശങ്ങൾ സംരക്ഷിക്കുന്നതിനും തുല്യ പ്രാധാന്യവും പരിഗണനയും സ്പീക്കർ നൽകേണ്ടതുണ്ട്. ഈ പദവിയുടെ അന്തഃസത്ത പൂർണ്ണമായും ഉൾക്കൊണ്ടുകൊണ്ട് സഭയിലെ എല്ലാ വിഭാഗങ്ങൾക്കും അവസരം ലഭിക്കുന്നതിന് ഞാൻ പരമാവധി ശ്രമിക്കുന്നതാണ്.

നമ്മുടെ നാടിനെ കാതലായി ബാധിക്കുന്ന വിവിധങ്ങളായ പല പ്രശ്നങ്ങളും ചർച്ച ചെയ്യേണ്ട ഒരു വേദിയാണ് ഈ സഭ. ഉദാത്തമായ ചുമതലകൾ നിറവേറ്റാൻ ഈ സഭയിലെ മുഴുവൻ അംഗങ്ങളെയും ഞാൻ ക്ഷണിക്കുന്നു. നാടിന്റെയും നാട്ടുകാരുടെയും ക്ഷേമത്തിനായി എന്നെന്നും ഒന്നിച്ചുനിന്ന് പോരാടേണ്ടവരാണ് നമ്മൾ. ആ ലക്ഷ്യബോധത്തോടുകൂടിയുള്ള നമ്മുടെ പ്രയാണം ഇവിടെ നടക്കുന്ന ഓരോ ചർച്ചകളിലും പ്രതിഫലിക്കേണ്ടതുണ്ട്. അർത്ഥവത്തായ ചർച്ചകളും ക്രിയാത്മകമായ ഇടപെടലുകളും ജനനന്മയ്ക്ക് കൂടുതൽ പ്രയോജനപ്രദമാകും. ഭരണഘടനാപരമായി നമുക്ക് ലഭിച്ചിട്ടുള്ള അധികാരങ്ങൾ നമ്മൾ നമ്മുടെ ജനങ്ങൾക്കായി ഉപയോഗിക്കണം. ജനാധിപത്യത്തിലെ പ്രധാനപ്പെട്ട സ്ഥാപനം എന്ന നിലയിൽ നിയമനിർമ്മാണ സഭകൾക്കുള്ള സ്ഥാനം നമുക്കെല്ലാവർക്കും അറിയാവുന്നതാണ്. ആ സ്ഥാനത്തിന്റെ അന്തസ്സിനൊത്ത് ഉയരാൻ നമുക്ക് എപ്പോഴും കഴിയട്ടെ എന്നും ഞാൻ ആഗ്രഹിക്കുന്നു. ആരോടും വിദ്വേഷമോ വിധേയത്വമോ കൂടാതെ തികച്ചും സ്വതന്ത്രനായി പ്രവർത്തിക്കാനും നമുക്ക് കഴിയേണ്ടതുണ്ട്. അന്തസ്സ് ഉയർത്തുന്ന പ്രവർത്തനങ്ങളിലൂടെ നാം മറ്റ് നിയമസഭകൾക്ക് മാതൃകയായി മാറണം. എപ്പോഴും നാം ഉയർത്തിപ്പിടിച്ച ഒന്നാം സ്ഥാനം നമുക്കിനിയും മുന്നോട്ടുകൊണ്ടുപോകേണ്ടതുണ്ട്. അതിനായി നമുക്ക് ഒന്നിച്ച് പ്രവർത്തിക്കാം. ഈ സഭയുടെ സ്പീക്കർ പദവിയിൽ ഇരുന്ന് സൂത്ര്യർഹമായ സേവനം അനുഷ്ഠിച്ച എല്ലാ മുൻ സ്പീക്കർമാരെയും പ്രത്യേകിച്ച് എന്റെ മുൻഗാമി ജി. കാർത്തികേയനെയും ഞാൻ ഈ അവസരത്തിൽ ബഹുമാനപുരസ്സരം ഓർമ്മിക്കുകയാണ്. അവർ കാഴ്ചവച്ച നല്ല പാതകൾ പിന്തുടരാൻ തന്നെയാകും എന്റെയും ശ്രമം. സഭാനടപടികൾ ബഹുജന മധ്യത്തിലെത്തിക്കുന്നതിൽ വാർത്താ മാധ്യമങ്ങളുടെ പങ്ക് നമുക്കറിയാം. നല്ല നിയമസഭാ പ്രവർത്തനം കാഴ്ചവയ്ക്കുന്നവരെ, പ്രത്യേകിച്ചും വിഷയങ്ങൾ പഠിച്ച് ഫലപ്രദമായി അവതരിപ്പിക്കുന്നവരെ പരമാവധി പ്രോത്സാഹിപ്പിക്കാനും നിയമസഭയിൽ നടക്കുന്ന പ്രസംഗങ്ങളും ചർച്ചകളും ബഹുജനങ്ങൾക്കിടയിൽ എത്തിക്കുവാനും

മാധ്യമ സുഹൃത്തുക്കളുടെ പൂർണ്ണ സഹകരണം ഞാൻ അഭ്യർത്ഥിക്കുന്നു ഈ സഭയുടെ പാരമ്പര്യവും അന്തസ്സം കാത്തു സൂക്ഷിച്ചുകൊണ്ട് എന്റെ ചുമതലകൾ ഭംഗിയായി നിർവ്വഹിക്കുന്നതിന് ഭരണപ്രതിപക്ഷ വ്യത്യാസമില്ലാതെ എല്ലാവരും എല്ലാ സഹായ സഹകരണങ്ങളും എനിക്ക് നൽകണമെന്ന് ഒരിക്കൽക്കൂടി അഭ്യർത്ഥിക്കുന്നു. എല്ലാവർക്കും നന്ദി രേഖപ്പെടുത്തിക്കൊണ്ട് ഞാൻ നിർത്തുന്നു. നമസ്കാരം.

മി. സ്പീക്കർ : ഓർഡർ.....ഓർഡർ...15 മിനിട്ട് നേരത്തേക്ക് സഭ നിർത്തിവെക്കുന്നു. ടീ ബ്രേക്ക് കഴിഞ്ഞ് സഭ വീണ്ടും ആരംഭിക്കുന്നതാണ്.

11.13 AM]

[ടീ ബ്രേക്കിനായി 10.52-ന് നിർത്തിവെച്ച സഭ 11.13-ന് പുനരാരംഭിച്ചു.]

III അടിയന്തരപ്രമേയം

ബാർകോഴ

മി. സ്പീക്കർ : ധനകാര്യ വകുപ്പുമന്ത്രിയെ ബഡ്ജറ്റ് അവതരിപ്പിക്കുന്നതിൽ നിന്നും മാറ്റിനിർത്താത്തതിനാലും മറ്റ് മൂന്ന് മന്ത്രിമാർ കൂടി കോഴ വാങ്ങിയതിന്റെ വെളിപ്പെടുത്തലുകൾ ഇന്നലെ പുറത്തുവന്നതിനാലും ഉളവായിട്ടുള്ളതായ സ്ഥിതി വിശേഷം സംബന്ധിച്ച് ഇന്നത്തെ സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ പി. തിലോത്തമൻ, വി. ശിവൻകുട്ടി, സി. കെ. നാണു, എ. കെ ശശീന്ദ്രൻ എന്നീ അംഗങ്ങൾ റൂൾ 50 അനുസരിച്ച് നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. ഉമ്മൻ ചാണ്ടി) : ബഹുമാനപ്പെട്ട പ്രതിപക്ഷ നേതാവ് ശ്രീ. വി. എസ്. അച്യുതാനന്ദൻ വിജിലൻസ് ഡയറക്ടർക്ക് നൽകിയ 1-11-2014 തീയതിയിലെ 535/LO/2014 നമ്പർ കത്തിന്റെ അടിസ്ഥാനത്തിൽ ഉടൻതന്നെ അന്വേഷണത്തിന് ഉത്തരവിടുകയും വിജിലൻസ് & ആന്റി കറപ്ഷൻ ബ്യൂറോ (ദക്ഷിണ മേഖല), തിരുവനന്തപുരം പോലീസ് സൂപ്രണ്ടിന്റെ നേതൃത്വത്തിലുള്ള അന്വേഷണസംഘം നിലവിലുള്ള നിയമവ്യവസ്ഥകൾക്കും സൂപ്രീം കോടതിയുടെ മാർഗ്ഗനിർദ്ദേശങ്ങൾക്കും അനുസൃതമായി അന്വേഷണം നടത്തിയിട്ടുള്ളതുമാണ്. അന്വേഷണ ഉദ്യോഗസ്ഥർ അന്വേഷണ പുരോഗതിയുടെ വിവരം ബഹുമാനപ്പെട്ട ഹൈക്കോടതിയിൽ നൽകിയിട്ടുള്ളതും കോടതി അത് പരിശോധിച്ചിട്ടുള്ളതുമാണ്.